

॥ बृहत्पाराशरहोराशास्त्रम् ७१-८० ॥

अथाऽष्टवर्गायुर्दायाध्यायः ॥ ७१ ॥

अथात्रायुः प्रवक्ष्येऽहमष्टवर्गसमुद्भवम् ।  
दिनद्वयं विरेखायां रेखायां सार्धवासरम् ॥ १ ॥  
दिनमेकं द्विरेखायां त्रिरखायां दिनार्धकम् ।  
वेदतुल्यासु रेखासु सार्धसप्तदिनं स्मृतम् ॥ २ ॥  
द्विवर्षं पञ्चरेखासु षडरेखासु चतुःसमा ।  
षड्वर्षं सप्तरखासु वसवोऽष्टासु वत्सराः ॥ ३ ॥  
एवं यदागतायुः स्यात् सर्वखेटसमुद्भवम् ।  
तदर्धं स्फुटमायुः स्यादष्टवर्गभवं नृणाम् ॥ ४ ॥

अथ समुदायाष्टकवर्गाध्यायः ॥ ७२ ॥

द्वादशारं लिखेच्चकं जन्मलग्नादिभैर्युतम् ।  
सर्वाष्टकफलान्यत्र संयोज्य प्रतिभं न्यसेत् ॥ १ ॥  
समुदायाभिधानोऽयमष्टवर्गः प्रकथ्यते ।  
अतः फलानि जातानां विज्ञेयानि द्विजोत्तम ॥ २ ॥  
त्रिंशाधिकफला ये स्यू राशयस्ते शुभप्रदाः ।  
पञ्चविंशादित्रिंशान्तफला मध्यफला स्मृताः ॥ ३ ॥  
अतः क्षीणफला ये ते राशयः कष्टदुःखदा ।  
शुभे श्रेष्ठफलान् राशीन् योजयेन्मतिमान्नरः ॥ ४ ॥  
कष्टराशीन् सुकार्येषु वर्जयेद् द्विजसत्तम ।  
श्रेष्ठराशिगतः खेटः शुभोऽन्यत्राऽशुभप्रदः ॥ ५ ॥  
तन्वादिव्ययपर्यन्तं दृष्ट्वा भावफलानि वै ।  
अधिके शोभनं ज्ञेयं हीने हानिं विनिर्दिशेत् ॥ ६ ॥  
मध्ये मध्यफलं ब्रूयाद् तत्तद्भावसमुद्भवम् ।  
मध्यात् फलाधिके लाभो लाभात् क्षीणगतोव्ययः ॥ ७ ॥  
लग्नं फलाधिकं यस्य भोगवानर्थवान् हि सः ।  
विपरीतेन दारिद्र्यं भवत्येव न संशयः ॥ ८ ॥  
दशावदिह भावानां कृत्वा खंडत्रयं बुधः ।  
पश्येत् पापसमारूढं खंडे कष्टकरं वदेत् ॥ ९ ॥  
सौम्यैर्युक्तं शुभं ब्रूयान्मिश्रैर्मिश्रफलं यथा ।  
क्रमाद् बाल्याद्यवस्थासु खंडत्रयफलं वदेत् ॥ १० ॥  
रेखाभिः सप्तभिर्युक्ते मासेमृत्युभयं नृणाम् ।  
सुवर्णं विंशतिपलं दद्यात् द्वौ तिलपर्वतौ ॥ ११ ॥  
रेखाभिरष्टभिर्युक्ते मासे मृत्युबशो नरः ।

असत्फलविनाशाय दद्यात् कर्पूरजां तुलाम् ॥ १२ ॥  
रेखाभिर्मवभियुक्ते मासे सर्पभयं वदेत् ।  
अश्वैश्चतुर्भिः संयुक्तं रथं दद्याच्छुभाप्तये ॥ १३ ॥  
रेखाभिर्दशभिर्युक्ते मासे शस्त्रभयं तथा ।  
दद्याच्छुभफलावाप्त्यै कवचं वज्रसंयुतम् ॥ १४ ॥  
अभिशापभयं यत्र रेखा रुद्रसमा द्विज ।  
दिक्पलस्वर्णघटितां प्रदद्यात् प्रतिमां विधोः ॥ १५ ॥  
युक्ते द्वादशरेखाभिर्जले मृत्युभयं वदेत् ।  
सशयभूमिः विप्राय दत्त्वा शुभफलं भवेत् ॥ १६ ॥  
विश्वप्रमितरेखाभिर्व्याघ्रान्मृत्युभयं तथा ।  
विष्णोर्हिरण्यगर्भस्य दानं कुर्याच्चुभाप्तये ॥ १७ ॥  
शत्रुप्रमितरेखाभिर्युक्ते मासे मृतेर्भयम् ।  
वराहप्रतिमां दद्यात् कनकेन विनिर्मिताम् ॥ १८ ॥  
तिथितिश्च नृपाद् भीतिर्दद्यात् तत्र गजं द्विज ।  
रिष्टं षोडशभिर्दद्यात् मूर्तिं कल्पतरोस्तथा ॥ १९ ॥  
सप्तेन्दुभिर्व्याधिभयं दद्यात् धेनुं गुडं तथा ।  
कलहोऽष्टेन्दुभिर्दद्याद् रत्नगोभूरिण्यकम् ॥ २० ॥  
अङ्केन्दुभिः प्रवासः स्याच्छान्तिं कुर्याद् विधानतः ।  
विंशत्या बुद्धिनाशः स्याद् गणेशं तत्र पूजयेत् ॥ २१ ॥  
रोगपीडैकविंशत्या दद्याद् धान्यस्य पर्वतम् ।  
यमाश्विभिर्बन्धुपीडा दद्यादादर्शकं द्विज ॥ २२ ॥  
त्रयोविंशत्रिसंयुक्ते मासे क्लेशमवाप्नुयात् ।  
सौवर्णीं प्रतिमां दद्याद्रवेः सप्तपलैर्बुधः ॥ २३ ॥  
वेदाश्विभिर्बन्धुहीनो दद्याद् गिदशकं नृपः ।  
सर्वरोगविनाशार्थं जपहोमादिकं चरेत् ॥ २४ ॥  
धीहानिः पञ्चविंशत्या पूज्या वागीश्वरी तदा ।  
षड्विंशत्याऽर्थहानिः स्यात् स्वर्णं दद्याद्विचक्षणः ॥ २५ ॥  
तथा च सप्तविंशत्या श्रीसुक्तं तत्र संजपेत् ।  
अष्टविंशतिसंयुक्ते मासे मासे हानिश्च सर्वथा ॥ २६ ॥  
सूर्यहोमश्च विधिना कर्त्तव्यः शुभकांक्षिभिः ।  
एकोनत्रिंशता चापि चिन्तव्याकुलितो भवेत् ॥ २७ ॥  
घृतवस्त्रसुवर्णानि तत्र दद्यात् विचक्षणः ।  
त्रिंशता पूर्णधान्याप्तिरिति जातकनिर्णयः ॥ २८ ॥  
त्रिंशाधिकामी रेखाभिर्धनपुत्रसुखाप्तयः ।  
चत्वारिंशाधिकाभिश्च पुण्यश्रीरुपचीयते ॥ २९ ॥  
अष्टवर्गेण ये शुद्धास्ते शुद्धाः सर्वकर्मसु ।  
अतोऽष्टवर्गसंशुद्धिरनेष्या सर्वकर्मसु ॥ ३० ॥  
तावद्गोचरमन्वेष्ट्यं यावन्न प्राप्यतेऽष्टकम् ।

अष्टवर्गे तु सम्प्राप्ते गोचरं विफलं भवेत् ॥ ३१ ॥

अथ रश्मिफलाध्यायः ॥ ७३ ॥

अथ रश्मीन् प्रवक्ष्यामि ग्रहाणां द्विजसत्तम ।  
दिन् नवेष्विषुसप्ताष्टशराः स्वोच्चे करो रवेः ॥ १ ॥  
नीच खं चान्तरे प्रोक्ता रश्मयश्चानुपात्तः ।  
नीचोनं तु ग्रहं भार्धाधिकं चक्राद्विशोधयेत् ॥ २ ॥  
स्वीयरश्मिहतं षड्भिर्भजेत् स्यू रश्मयः स्वकाः ।  
अपरैरत्र संस्कारविशेषः कथितो यथा ॥ ३ ॥  
स्वोच्चभे ते त्रिगुणिताः स्वत्रिकोणे द्विसंगुणाः ।  
स्वमे त्रिघ्ना द्विसंभक्ता अधिमित्रगृहे तथा ॥ ४ ॥  
वेदघ्ना रामसंभक्ता मित्रमे षड्गुणास्ततः ।  
पञ्चभक्तास्तथा शत्रुगृहे चेद् दलिताः कराः ॥ ५ ॥  
अधिशत्रुगृहे द्विघ्नाः पञ्चभक्ताः समे समाः ।  
शनिशुक्रौ विना ताराग्रहा अस्ते गता यदि ॥ ६ ॥  
विरश्मयो भवन्त्येवं ज्ञेयाः स्पष्टकरा द्विज ।  
रश्मियोगवशादेवं फलं वाच्यं विचक्षणैः ॥ ७ ॥  
एकादि पञ्चपर्यन्तं रश्मिसंख्या भवेद्यदि ।  
दरिद्रा दुःखसंतप्ता अपि जाताः कुलोत्तमे ॥ ८ ॥  
परतो दशकं यावत् निर्धना भारवासकाः ।  
स्त्रीपुत्रगृहहीनाश्च जायन्ते मनुजा भुवि ॥ ९ ॥  
अकादशस्वल्पपुत्राः स्वल्पवित्ताश्च मानवाः ।  
द्वादशस्वल्पवित्ताश्च धूर्ता मूर्खाश्च निर्बलाः ॥ १० ॥  
चौर्यकर्मरता नित्यं चेत् त्रयोदश रश्मयः ।  
चतुर्दशसु धर्मात्मा कुटुम्बानां च पोषकाः ॥ ११ ॥  
कुलोचितक्रियासक्तो धनविद्यासमन्वितः ।  
रश्मिभिः पञ्चदशभिः सर्वविद्यागुणान्वितः ॥ १२ ॥  
स्ववंशमुख्यो धनवानित्याह भगवान् विधिः ।  
परतश्च कुलेशाना बहुभृत्या कुटुम्बिनः ॥ १३ ॥  
कीर्तिमन्तो जनैः पूर्णाः सर्वे च सुखिनः क्रमात् ।  
पञ्चाशज्जनपालश्चेदेकविंशतिरश्मयः ॥ १४ ॥  
दानशीलः कृपायुक्तो द्वाविंशतिसुरश्मिषु ।  
सुखयुक् सौम्यशीलश्चेत् त्रयोविंशतिरश्मयः ॥ १५ ॥  
आत्रिंशत् परतः श्रीमान् सर्वसत्त्वसमन्वितः ।  
राजप्रियश्च तेजस्वी जनैश्च बहुभिवृतः ॥ १६ ॥  
अत ऊर्ध्वं तु सामन्तश्चत्वारिंशत् करावधि ।  
जनानां शतमारब्ध सहस्रावधिपोषकः ॥ १७ ॥  
अत ऊर्ध्वन्तु भूपालः पंचाशत् करिणावधि ।  
तत ऊर्ध्वकरैर्विप्र चक्रवर्ती नृपो भवेत् ॥ १८ ॥  
एवं प्रसूतिकालोत्थनभोगकरसम्भवम् ।  
कुलक्रमनुसारेण जातकस्य फलं वदेत् ॥ १९ ॥  
क्षत्रियश्चक्रवर्ती वैश्यो राजा प्रजायते ।

शूद्रश्च सधनो विप्रो यज्ञकर्मक्रियारतः ॥ २० ॥  
उच्चाभिमुखखेटस्य कराः पुष्टफलप्रदाः ।  
नीचाभिमुखखेटस्य ततो न्यूनफलप्रदाः ॥ २१ ॥  
सर्वेषामेव खेटानामेवं रश्मिवशाद्द्विज ।  
शुभं वाऽप्यशुभं चापि फलं भवति देहिनाम् ॥ २२ ॥  
रश्मिज्ञानं विना सम्यक् न फलं ज्ञातुमर्हति ।  
तस्माद्रश्मीन् प्रसाध्यैव फलं वाच्यं विचक्षणैः ॥ २३ ॥

अथ सुदर्शनचक्रफलाध्यायः ॥ ७४ ॥

अथोच्यते मया विप्र रहस्यं ज्ञानमुत्तमम् ।  
जगतामुपकाराय यत् प्रोक्तं ब्रह्मण स्वयम् ॥ १ ॥  
चक्रं सुदर्शनं नाम यद्वशात् प्रस्फुटं फलम् ।  
नृणां तन्वादिभावानां ज्ञातुं शक्नोति दैववित् ॥ २ ॥  
जन्मतो मृत्युपर्यन्तं वर्षमासदिनोद्भवम् ।  
शुभं वाऽप्यशुभं सर्वं तच्छृणुष्वैकमानसः ॥ ३ ॥  
एककेन्द्रोद्भवं रम्यं लिखेद् वृत्तत्रयं द्विज ।  
द्वादशारं च तत् कुर्याद् भवेदेवं सुदर्शनम् ॥ ४ ॥  
तत्राद्यवृत्ते लग्नाद्या भावा लेख्याः सखेचराः ।  
तदूर्ध्ववृत्ते चन्द्राच्च भवाः खेटसमन्विताः ॥ ५ ॥  
तदूर्ध्ववृत्ते सूर्याच्च क्रमात् भवा ग्रहान्विताः ।  
एवमेकैकभावेऽत्र भवेद्भानां त्रयं त्रयम् ॥ ६ ॥  
अत्र तु प्रथमो भावो लग्नेन्दुरविभिर्युतः ।  
तं प्रकल्प्य तनुं त्वग्रे ज्ञेया भावा धनादयः ॥ ७ ॥  
तत्र तत्र ग्रहस्थित्या ज्ञेयं तत्तत्फलं बुधैः ।  
तनुभावे शुभः सूर्यो ज्ञेयोऽन्यत्राशुभप्रदः ॥ ८ ॥  
पापोऽपि स्वोच्चराशिस्थो न भवत्यशुभप्रदः ।  
एवं शुभाऽशुभं दृष्ट्वा तत्तद्भावफलं वदेत् ॥ ९ ॥  
यो भावः स्वामिसौम्याभ्यां युक्तो दृष्टोऽयमेधते ।  
पापैर्दृष्टो युतो यो वा तस्य हानिः प्रजायते ॥ १० ॥  
ज्ञेयं सग्रहभावस्य ग्रहयोगसमं फलम् ।  
अग्रहस्य तु भावस्य ग्रहदृष्टिसमं फलम् ॥ ११ ॥  
शुभैरेव शुभं पापैर्शुभं मिश्रखेचरैः ।  
शुभाधिके शुभं ज्ञेयमशुभं त्वशुभाधिके ॥ १२ ॥  
एवं भावेषु खेटानां योगं दृष्टिं विलोक्य च ।  
तारतम्येन वाच्यानि फलानि द्विजसत्तम ॥ १३ ॥  
यत्र नैव ग्रहः कश्चिन्न दृष्टि कस्यचिद् भवेत् ।  
तदा तद्भावजं ज्ञेयं तत्स्वामिवशतः फलम् ॥ १४ ॥  
शुभोऽपि शुभवर्गेषु ह्यधिकेष्वशुभप्रदः ।  
पापोऽपि शुभवर्गेषु ह्यधिकेषु शुभप्रदः ॥ १५ ॥  
स्वभोच्चस्य शुभस्यात्र वर्गा ज्ञेयाः शुभवाहाः ।  
शत्रोः क्रूरस्य नीचस्य षड्वर्गा अशुभप्रदाः ॥ १६ ॥  
एवं सर्वेषु खेटेषु भवेष्वपि द्विजोत्तम ।

शुभाशुभत्वं सञ्चिन्त्य ततस्तत्फलमादिशेत् ॥ १७ ॥  
यदा सुदर्शनादेव फलं सिद्धयति देहनाम् ।  
तदा किं मुनिभिः सर्वैर्लग्नादेव फलं स्मृतम् ॥ १८ ॥  
इति म संशयो जातस्तं छेतुमर्हति ।  
पृथग्भगौ यदाऽकेन्दू लग्नादन्यत्र संस्थितौ ॥ १९ ॥  
तदा सुदर्शनाच्चक्रात् फलं वाच्यं विचक्षणैः ।  
एकभे द्वौ त्रयो वा चेत् तदा लग्नात् फलं वदेत् ॥ २० ॥  
अथ विप्र प्रवक्ष्येऽहं प्रतिवर्षादिजं फलम् ।  
अस्मात् सुदर्शनादेव दशान्तरदशावशात् ॥ २१ ॥  
तन्वाद्यैर्वर्षमास्सार्धद्विकधस्त्रान् प्रवर्तयेत् ।  
भवेशादिद्वादशानां दशा वर्षेषु कल्पयेत् ॥ २२ ॥  
तदाद्यन्तर्दशास्तद्वन्मासादौ तद्बलैः फलम् ।  
तं तं भावं प्रकल्प्याङ्कं तत्तन्वादिजं द्विज ॥ २३ ॥  
तत् तल्लग्न्यात् केन्द्रकोणाष्टमे सौम्याः शुभप्रदाः ।  
यत्र भावे सैहिकेयो भवेत् तद्भावहानिकृत् ॥ २४ ॥  
पापा वा यत्र बहवस्तत्तद्भावविनाशनम् ।  
विरिष्फारिशुभैः पापैस्त्रिषडायस्थितैः शुभम् ॥ २५ ॥  
एवं प्रत्यब्दमासादौ भावानां फलचिन्तनम् ।  
द्वादशानां दशाऽवृत्त्या दशाश्चायुषि चिन्तयेत् ॥ २६ ॥  
एवं सुदर्शनाच्चक्राद् वर्षमासादिजं फलम् ।  
ज्ञात्वा तथाष्टवर्गोत्थमुभाभ्यां फलनिर्णयः ॥ २७ ॥  
उभयत्र समत्वे हि सम्पूर्णं तत् फलं वदेत् ।  
विषमत्वे यदाधिक्यं तत्फलं च बलक्रमात् ॥ २८ ॥

अथ पंचमहापुरुषलक्षणाध्यायः ॥ ७५ ॥

अथ वक्ष्याम्यहं पञ्चमहापुरुषलक्षणम् ।  
स्वभोच्चगतकेन्द्रस्थैर्बलिभिश्च कुजादिभिः ॥ १ ॥  
क्रमशो रुचको भद्रो हंसो मालव्य एव च ।  
शशश्चैते बुधैः सर्वैर्महान्तः पुरुषाः स्मृताः ॥ २ ॥  
दीर्घाननो महोत्साहो स्वच्छकान्तिर्महाबलः ।  
चारुभूर्नीलकेशश्च सुरुचिश्च रणप्रियः ॥ ३ ॥  
रक्तश्यामोऽरिहन्ता च मन्त्रविच्चोरनायकः ।  
क्रूरोभर्ता मनुष्याणां क्षामाऽङ्घ्रिद्विजपूजकः ॥ ४ ॥  
वीणावज्रधनुःपाशवृषचक्राङ्कितः करे ।  
मन्त्राभिचारकुशली दैर्घ्ये चैव शतांगुलः ॥ ५ ॥  
मुखदैर्घ्यसमं मध्यं तस्य विज्ञैः प्रकीर्तितम् ।  
तुल्यस्तुलासहस्रेण रुचको द्विजपुङ्गव ॥ ६ ॥  
भुनक्ति विन्ध्यसह्याद्रिप्रदेशं सप्ततिं समाः ।  
शत्रेण वह्निना वापि स प्रयाति सुरालयम् ॥ ७ ॥  
शादूलप्रतिभहं पीनवक्षा गजगतिः पुमान् ।  
पीनाजानुभुजः प्राज्ञश्चतुरस्रश्च योगवित् ॥ ८ ॥  
सात्त्विकः शोभनाङ्गश्च शोभनश्मश्रुसंयुतः ।

कामी शङ्खगदाचक्रशरकुञ्जरचिह्नकैः ॥ ९ ॥  
ध्वजलाङ्गलचिह्नैश्च चिह्निताङ्घ्रिकराम्बुजः ।  
सुनासप्रशास्त्रविद् धीरः कृष्णाकुञ्चितकेशभृत् ॥ १० ॥  
स्वतन्त्रः सर्वकार्येषु स्वजनप्रीणनक्षमः ।  
ऐश्वर्यं भुज्यते चास्य नित्यं मित्रजनैः परैः ॥ ११ ॥  
तुलया तुलितो भारप्रमितः स्त्रीसुतान्वितः ।  
सक्षेमो भूपतिः पाति मध्यदेशं शतं समाः ॥ १२ ॥  
हंसो हंसस्वरो गौरः सुमुखोन्नतनासिकः ।  
श्लेष्मलो मधुपिङ्गाक्षो रक्तवर्णनखः सुधीः ॥ १३ ॥  
पीनगण्डस्थलो वृत्तशिराः सुचरणो नृपः ।  
मत्स्याऽङ्कुशधनुःशंखकञ्जखट्वाङ्गचिह्नकैः ॥ १४ ॥  
चिह्निताङ्घ्रिकरः स्त्रीषु कामार्तो नैति तुष्टताम् ।  
षण्णवत्यंगुलो दैर्घ्ये जलक्रीडारतः सुखी ॥ १५ ॥  
गङ्गायमुनयोर्मध्यदेशं पाति शतं समाः ।  
वनान्ते निधनं याति भुक्त्वा सर्वसुखं भुवि ॥ १६ ॥  
समौष्ठः कृशमध्यश्च चन्द्रकान्तिरुचिः पुमान् ।  
सुगन्धो नातिरक्ताङ्गो न ह्रस्वो नातिदीर्घकः ॥ १७ ॥  
समस्वच्छरदो हस्तिनाद आजानुबाहुधृक् ।  
मुखं विश्वांगुलं दैर्घ्ये विस्तारे च दशाङ्गुलम् ॥ १८ ॥  
मालव्यो मालवाख्यं च देशं पाति ससिन्धुकम् ।  
सुखं सप्ततिवर्षान्तं भुक्त्वा याति सुलालयम् ॥ १९ ॥  
तनुद्विजमुखः शूरो नातिह्रस्वः कृशोदरः ।  
मध्ये क्षामः सुजंघश्च मतिमान् पररन्ध्रवित् ॥ २० ॥  
शक्तो वनाद्रिदुर्गेषु सेनानीर्दन्तुरः शशः ।  
चंचलो धातुवादी च स्त्रीशक्तोऽन्यधानान्वितः ॥ २१ ॥  
मालावीणामृदङ्गाऽस्त्ररेखाङ्कितकराङ्घ्रिकः ।  
भूपोऽयं वसुधा पाति जीवन् खाद्रिसमाः सुखी ॥ २२ ॥

अथ पंचमहाभूतफलाध्यायः ॥ ७६ ॥

अथ पञ्चमहाभूतच्छायाज्ञानं वदामि ते ।  
ज्ञायते येन खेटानां वर्तमानदशा बुधैः ॥ १ ॥  
शिखिभूखाम्बुवातानामधिपा मङ्गलादयः ।  
तत्तद्बलावशाज्ज्ञेयं तत्तद्भूतभवं फलम् ॥ २ ॥  
सबले मङ्गले वह्निस्वभावो जायते नरः ।  
बुधे महीस्वभावः स्यादाकाशप्रकृतिर्गुरौ ॥ ३ ॥  
शुके जलस्वभावश्च मारुतप्रकृतिः शनौ ।  
मिश्रैर्मिश्रस्वभावश्च विज्ञेयो द्विजसत्तम ॥ ४ ॥  
सूर्ये वह्निस्वभावश्च जलप्रकृतिको विधौ ।  
स्वदशायां ग्रहाश्छायां व्यञ्जयन्ति स्वभूतजाम् ॥ ५ ॥  
क्षुधार्तश्चपलः शूरः कृशः प्राज्ञोऽतिभक्षणः ।  
तीक्ष्णो गौरतनुर्मानो वह्निप्रकृतिको नरः ॥ ६ ॥  
कर्पूरोत्पलफन्धाढ्यो भोगी स्थिरसुखी बली ।

क्षमावान् सिंहनादश्च महीप्रकृतिको नरः ॥ ७ ॥  
 शब्दार्थवित् सुनीतिज्ञो प्रगल्भो ज्ञानसंयुतः ।  
 विवृतास्योऽतिदीर्घश्च व्योमप्रकृतिसम्भवः ॥ ८ ॥  
 कान्तिमान् भारवाही च प्रियवाक् पृथिवीपतिः ।  
 बहुमित्रा मृदुर्विद्वान् जलप्रकृतिसम्भवः ॥ ९ ॥  
 वायुतत्त्वाधिको दाता क्रोधी गौरोऽटनप्रियः ।  
 भूपतिश्च दुराधर्षः कृशाङ्गो जायते जनः ॥ १० ॥  
 स्वर्णदीप्तिः शुभा दृष्टिः सर्वकार्यार्थसिद्धिता ।  
 विजयो धनलाभश्च वह्निभायां प्रजायते ॥ ११ ॥  
 इष्टगन्धः शरीरे स्यात् सुस्निग्धनखदन्तता ।  
 धर्मार्थसुखलाभश्च भूमिच्छाया यदा भवेत् ॥ १२ ॥  
 स्वच्चा गगनजा छाया वाक्पटुत्वप्रदा भवेत् ।  
 सुशब्दश्रवणोद्भूतं सुखं तत्र प्रजायते ॥ १३ ॥  
 मृदुता स्वस्थता देहे जलच्छाया यदा भवेत् ।  
 तदाऽभिष्टरसस्वादसुखं भवति देहिनः ॥ १४ ॥  
 मालिन्यं मूढता दैत्यं रोगश्च पवनोद्भवाः ।  
 तदा च शोकसन्तापौ वायुच्छाया यदा भवेत् ॥ १५ ॥  
 एवं फलं बुधैर्ज्ञेयं सबलेषु कुजादिषु ।  
 निर्बलेषु तथा तेषु वक्तव्यं व्यत्ययाद् द्विज ॥ १६ ॥  
 नीचशत्रुभगैश्चापि विपरीतं फलं वदेत् ।  
 फलाप्तिरबलैः खेटैः स्वप्नचिन्तासु जायते ॥ १७ ॥  
 तद्दुष्टफलशान्त्यर्थमपि चाज्ञातजन्मनाम् ।  
 फलपक्त्या दशा ज्ञेया वर्तमाना नभःसदाम् ॥ १८ ॥

अथ सत्त्वादिगुणफलाध्यायः ॥ ७७ ॥

अथो गुणवशेनाहं कथयामि फलं द्विज ।  
 सत्त्वग्रहोदये जातो भवेत्सत्त्वाधिकः सुधीः ॥ १ ॥  
 रजःखेटोदये विज्ञो रजोगुणसमन्वितः ।  
 तमःखेटोदये मूर्खो भवेज्जातस्तमोऽधिकः ॥ २ ॥  
 गुणसाम्ययुतो जातो गुणसाम्यखगोदये ।  
 एवं चतुर्विधा विप्र जायन्तो जन्तवो भुवि ॥ ३ ॥  
 उत्तमो मध्यमो नीच उदासीन इति क्रमात् ।  
 तेषां गुणानहं वक्ष्ये नारदारिप्रभाषितान् ॥ ४ ॥  
 शमो दमस्तपः शौचं क्षान्तिरार्जवमेव च ।  
 अलोभः सत्यवादित्वं जने सत्त्वाधिके गुणाः ॥ ५ ॥  
 शौर्यं तेजो धृतिर्दाक्ष्यं युद्धे चाऽप्यपलायनम् ।  
 साधूनां रक्षणं चेति गुणा ज्ञेया रजोऽधिके ॥ ६ ॥  
 लोभश्चासत्यवादित्वं जाड्यमालस्यमेव च ।  
 सेवाकर्मपटुत्वं च गुणा एते तमोऽधिके ॥ ७ ॥  
 कृषिकर्मणि वाणिज्ये पटुत्वं पशुपालने ।  
 सत्यासत्यप्रभाषित्वं गुणसाम्ये गुणा इमे ॥ ८ ॥  
 गतैश्च लक्षणैर्लक्ष्य उत्तमो मध्यमोऽधमः ।

उदासीनश्च विप्रेन्द्र तं तत्कर्मणि योजयेत् ॥ ९ ॥  
 द्वाभ्यामेकोऽधिको यश्च तस्याधिक्यं निगद्यते ।  
 अन्यथा गुणसाम्यं च विज्ञेयं द्विजसत्तम ॥ १० ॥  
 सेव्यसेवकयोरेवं कन्यकावरयोरपि ।  
 गुणैः सदृशयोरेव प्रीतिर्भवति निश्चला ॥ ११ ॥  
 उदासीनोऽधमस्यैवमुदासीनस्य मध्यमः ।  
 मध्यमस्योत्तमो विप्र प्रभवत्याश्रयो मुदे ॥ १२ ॥  
 अतोऽवरा वरात् कन्य सेव्यतः सेवकोऽवरः ।  
 गुणैस्ततः सुखोत्पत्तिरन्यथा हानिरेव हि ॥ १३ ॥  
 वीर्यं क्षेत्रं प्रसूतेश्च समयः सङ्गतिस्तथा ।  
 उत्तमादिगुणे हेतुर्बलवानुत्तरोत्तरम् ॥ १४ ॥  
 अतः प्रसूतिकालस्य सदृशो जातके गुणः ।  
 जायते तं परीक्ष्यैव फलं वाच्यं विचक्षणैः ॥ १५ ॥  
 कालः सृजति भूतनि पात्यथो संहरत्यपि ।  
 इश्वरः सर्वलोकानामव्ययो भगवान् विभु ॥ १६ ॥  
 तच्छक्तिः प्रकृतिः प्रोक्ता मुनिभिस्त्रिगुणात्मिका ।  
 तथा विभक्तोऽव्यक्तोऽपि व्यक्तो भवति देहिनाम् ॥ १७ ॥  
 चतुर्धाऽवयवास्तस्य स्वगुणैश्च चतुर्विधः ।  
 जायन्ते ह्युत्तमो मध्ये उदासीनोऽधमः क्रमात् ॥ १८ ॥  
 उत्तमे तूत्तमो जन्तुर्मध्येऽङ्गे च मध्यमः ।  
 उदासीने ह्युदासीनो जायते चाऽधमेऽधमः ॥ १९ ॥  
 उत्तमाङ्गं शरिस्तस्य मध्यमाङ्गमुरःस्थलम् ।  
 जंघाद्वयौदासीनमधमं पदमुच्यते ॥ २० ॥  
 एवं गुणवशादेव कालभेदः प्रजायते ।  
 जातिभेदस्तु तद्भेदाज्जायतेऽत्र चराचरे ॥ २१ ॥  
 एवं भगवता सृष्टं विभुना स्वगुणैः समम् ।  
 चतुर्विधेन कालेन जगदेतच्चतुर्विधम् ॥ २२ ॥

अथ नष्टजातकाध्यायः ॥ ७८ ॥

जन्मकालवशादेवं फलं प्रोक्तं त्वया मुने ।  
 यज्जन्मसमयोऽज्ञातो ज्ञेयं तस्य फलं कथम् ॥ १ ॥  
 शुभं वाऽप्यशुभं वापि मनुजस्य पुराकृतम् ।  
 अस्ति कश्चिदुपायश्चेत् तं भवान् वक्तुमर्हति ॥ २ ॥  
 साधु पृष्टं त्वया विप्र लोकानुग्रहमानसा ।  
 कथयामि तव स्नेहात् फलमज्ञातजन्मनाम् ॥ ३ ॥  
 वर्षायनर्तुमासार्धतिथिनक्षत्रभादिषु ।  
 यदज्ञातं च तन्मानं ज्ञायते प्रश्नलग्नतः ॥ ४ ॥  
 प्रश्नाङ्गद्वादशांशक्षिस्थिते जन्म वदेत् गुरौ ।  
 अयनं लग्नपूर्वार्धे सौम्यं याम्यं परार्धके ॥ ५ ॥  
 ऋतुर्लग्नदृकाणक्षस्वामिभिः शशिरादयः ।  
 शनिशुक्रकुजेन्दुज्जिर्वैर्ग्रीष्मस्तु भानुना ॥ ६ ॥  
 अयनर्तुविरोधे तु परिवर्त्याः परस्परम् ।

बुधचन्द्र सुराचार्याः कुजशुक्रशनैश्चरैः ॥ ७ ॥  
 मासो दृकाणपूर्वार्धपूर्वोऽन्यस्तु परार्धके ।  
 अनुपातात् तिथिज्ञेया भास्करांशसमा द्विज ॥ ८ ॥  
 तद्वशादिष्टकालो यो जन्मकालसमो हि सः ।  
 तत्र ग्रहांश्च भावांश्च ज्ञात्वा तस्य फलं वदेत् ॥ ९ ॥  
 गुरुद्वादशभ्रवर्षैः पुनस्तद्राशिगो भवेत् ।  
 तत् कस्मिन् पर्ययो तस्य ज्ञेयः संवत्सरो मुने ॥ १० ॥  
 संवत्सरस्य सन्देहे प्रश्नकर्तुर्द्विजोत्तम ।  
 वयोऽनुमानतस्तत्र द्वादश द्वादश क्षिपेत् ॥ ११ ॥  
 तत्रापि संशये जाते गुरुर्लग्नत्रिकोणगः ।  
 कल्प्यो वयोऽनुमानेन वत्सरः पूर्ववत् ततः ॥ १२ ॥  
 ज्ञात्वा मासं ससूर्यांशं कालज्ञानं कथं भवेत् ।  
 भगवन्निति मे ब्रूहि लोकानुग्रहचेतसा ॥ १३ ॥  
 सक्रान्तेरिष्टसूर्यांशतुल्येऽह्नि द्विजसत्तम ।  
 रविरौदयिकः साध्यस्तस्येष्टार्कस्य चान्तरम् ॥ १४ ॥  
 कलीकृत्य स्वर्षणनिघ्नं स्फुटार्कगतभाजितम् ।  
 लब्धघट्यादिमानं यत् तावान् सूर्योदयात् परम् ॥ १५ ॥  
 पूर्वं जन्मेष्टकालो हि क्रमाज् ज्ञेयो विपश्चिता ।  
 साधितौदयिकादकार्कदिष्टेऽर्केऽनिकहीनके ॥ १६ ॥

अथ प्रव्रज्यायोगाध्यायः ॥ ७९ ॥

अथ विप्र प्रवक्ष्यामि योगं प्रव्रज्याकाभिधम् ।  
 प्रव्रजन्ति जना येन सम्प्रदायान्तरं गृहात् ॥ १ ॥  
 चतुरादिभिरेकस्थैः प्रव्रज्या बलिभिः समाः ।  
 रव्यादिभिस्तपस्वी च कपाली रक्तवस्त्रभृत् ॥ २ ॥  
 एकदण्डी यतिश्चक्रधरो निर्ग्रन्थिकः क्रमात् ।  
 ज्ञेया वीर्याधिकस्यैव सबलेषु बहुष्वपि ॥ ३ ॥  
 सूर्येणाऽस्तं गतास्ते चेदपि वीर्यसमन्विताः ।  
 अदीक्षितास्तदा ज्ञेया जनास्तद्गतभक्तयः ॥ ४ ॥  
 अस्तंगता निर्बलाश्चेत् सबलश्च रविर्यदा ।  
 तदा रविभवा ज्ञेया प्रव्रज्या द्विजसत्तम ॥ ५ ॥  
 जन्मभेशोऽन्यखेटैश्चेददृष्टः शनिमीक्षते ।  
 तयोर्बलवशात्तत्र प्रव्रज्यामाप्नुयान्नरः ॥ ६ ॥  
 निर्बलो जन्मभेशश्चेत् केवलेनार्किणेक्षितः ।  
 तदा शनिभवेव प्रव्रज्यां आप्नुयाज्जनः ॥ ७ ॥  
 शनिदृक्काणसंस्थे च शनिभौमनवांशके ।  
 शनिदृष्टे विधौ ज्ञेया प्रव्रज्या शनिसम्भवा ॥ ८ ॥  
 कुजादिषु जयी शुक्रः सौम्यगो याम्यगोऽपि वा ।  
 जयी सौम्यगतश्चान्यः परस्परयुतौ भवेत् ॥ ९ ॥  
 प्रव्रज्याकारकः खेटो यद्यन्येन पराजितः ।  
 तदा लब्धां परिव्रज्यां परित्यजति तां पुनः ॥ १० ॥  
 बहवो जन्मकाले चेत् प्रव्रज्याकारका ग्रहाः ।

बलतुल्यास्तदा तत्र प्रव्रज्या कतमा भवेत् ॥ ११ ॥  
 बहवो बलिनश्चेत् स्युः प्रव्रज्याकारका ग्रहाः ।  
 तदा प्राप्नोति सर्वेषां तेषां प्रव्रज्यां ध्रुवम् ॥ १२ ॥  
 तत्तद्ग्रहदशाकाले प्रव्रज्यां याति तद्भवाम् ।  
 त्यक्त्वा गृहीतपूर्वां तामन्यां प्राप्नोति मानवः ॥ १३ ॥  
 दृष्टेष्विन्द्रियलग्नेषु शनिना नवमे गुरुः ।  
 राजयोगेऽत्र जातोऽसौ तीर्थिकृन्नऽत्र संशयः ॥ १४ ॥  
 धर्मस्थानगते मन्दे ग्रहदृष्टिविवर्जिते ।  
 राजयोगेऽत्र यो जातः स राजा दीक्षितो भवेत् ॥ १५ ॥

अथ स्त्रीजातकाध्यायः ॥ ८० ॥

बहुधा भवता प्रोक्तं यज्जातकफलं मुने ।  
 तन्नारीणां कथं ज्ञेयमिति मे कथयाऽधुना ॥ १ ॥  
 साधु पृष्टं त्वया विप्र तदपि प्रवदाम्यहम् ।  
 स्त्रीणां पुंभिः समं ज्ञेयं फलमुक्तं विपश्चिता ॥ २ ॥  
 विशेषस्तत्र यो दृष्टः संक्षेपात् कथयामि तत् ।  
 लग्ने देहफलं तस्याः पञ्चमे प्रसवस्तथा ॥ ३ ॥  
 सप्तमे पतिसौभाग्यं वैधव्यं निधने द्विज ।  
 स्त्रीणामसम्भवं यद्यत् तत्फलं तत्पतौ वदेत् ॥ ४ ॥  
 लग्नेन्दू समभे यस्याः सा नारी प्रकृतिस्थिता ।  
 कन्योचितगुणोपेता सुशीला शुभलक्षणा ॥ ५ ॥  
 शुभेक्षितौ सुरूपा च सदा देहसुखान्विता ।  
 विषमे पुरुषाकारा दुःशीला पापवीक्षितौ ॥ ६ ॥  
 पापाढ्यौ च गुणैर्हीना मिश्रे मिश्रफलं वदेत् ।  
 लग्नेन्द्वोर्यो बली तस्य फलं तस्य विशेषतः ॥ ७ ॥  
 लग्नेन्द्वोर्यो बली विप्र त्रिंशांशैस्तदधिष्ठितैः ।  
 ग्रहराशिवशाद् वाच्यं फलं स्त्रीणां विशेषतः ॥ ८ ॥  
 कन्यैवारगृहे दुष्टा भौमत्रिंशांशके भवेत् ।  
 कुचरित्रा तथा शौक्रे समाया बोधने स्मृता ॥ ९ ॥  
 जैवे साध्वी शनौ दासी ज्ञर्क्षे कौजे छलान्विता ।  
 शौक्रे प्रकीर्णकामा सा बौधेऽंशे च गुणान्विता ॥ १० ॥  
 क्लीबाऽर्क्यंशे सती जैवे कौजे दुष्टा सितक्षके ।  
 शौक्रे ख्यातगुणा बौधे कलासु निपुणा भवेत् ॥ ११ ॥  
 जैवे गुणवती मान्दे पुनर्भूश्चन्द्रभे ततः ।  
 स्वतन्त्रा कुजात्रिंशांशे शौक्रे च कुलपांसना ॥ १२ ॥  
 बौधे शिल्पकलाऽभिज्ञा जैवे बहुगुणा शनौ ।  
 पतिघ्नी चार्कभे कौजे वाचाला भार्गवे सती ॥ १३ ॥  
 बौधे पुंश्चेष्टिता जैवे राज्ञी मान्दे कुलच्युता ।  
 कौजे बहुगुणाऽर्क्यंशे शौक्रे चाप्यसती मता ॥ १४ ॥  
 बौधे विज्ञानसंयुता जैवेऽनेकगुणान्विता ।  
 मान्दे चाल्परतिः प्रोक्ता दासी कौजे तथाऽर्कभे ॥ १५ ॥  
 सुप्रज्ञा च भवेच्छौक्रे बौधे दुःस्था तथा खला ।

जैवे पतिव्रता प्रोक्ता मान्दे नीचजनानुगा ॥ १६ ॥  
 मन्दे शून्ये शुभादृष्टे पतिः कापुरुषो भवेत् ।  
 चरभे च प्रवासी स्यात् क्लीवस्तत्र ज्ञमन्दयोः ॥ १७ ॥  
 सूर्येऽस्तमे पतित्यक्ता बाल्ये च विधवा कुजे ।  
 शनावशुभसन्दृष्टे याति कन्यैव वृद्धताम् ॥ १८ ॥  
 विधवास्तगतैः पापैः सौम्यैस्तु सधवा सती ।  
 मिश्रखेटैः पूनर्भूः सा ज्ञेया मिश्रफलान्विता ॥ १९ ॥  
 मिथोऽशस्थौ सितारौ चेदन्यासक्ता तदाऽङ्गना ।  
 सप्तमे च स्थिते चन्द्रे तदा भर्तुरुज्या ॥ २० ॥  
 शुक्रभे शनिभे वापि सेन्दुशुके च लग्नगे ।  
 मात्रा सह तदा नारी बन्धकी भवति ध्रुवम् ॥ २१ ॥  
 कुजर्क्षे वा तदंशेऽस्ते स्त्रीलोलः क्रोधनः पतिः ।  
 बौधर्क्षांशे तथा विद्वान् कलासु निपुणः सुधीः ॥ २२ ॥  
 जैवे सर्वगुणोपेतः पतिरस्ते जितेन्द्रियः ।  
 शौक्रे सौभाग्यसंयुक्तः कान्तः स्त्रीजनवल्लभः ॥ २३ ॥  
 सौरर्क्षे वाथ सौरांशे वृद्धो मूर्खश्च सप्तमे ।  
 अतीवामुदुरकांशे तदृक्षेवाऽतिकर्मकृत् ॥ २४ ॥  
 अस्ते कर्के तदंशे वा कान्तः कामी मृदुः पतिः ।  
 मिश्रे मिश्रफलं वाच्यं भांशयोश्च बलक्रमात् ॥ २५ ॥  
 सूर्येऽष्टमगते जाता दुःखदारिद्र्यसंयुता ।  
 क्षताङ्गी खेदयुक्ता च भवेद्धर्मपराङ्मुखी ॥ २६ ॥  
 चन्द्रेऽष्टमगते नारी कुभगा कुस्तनो कुदृग् ।  
 वस्त्राभरणहीना च रोगिणी चातिगहिता ॥ २७ ॥  
 कुजेऽष्टमगते बाला कृशाङ्गी रोगसंयुता ।  
 विधवा कान्तिहीना च शोकसन्तापदुःखिता ॥ २८ ॥  
 बुधेष्टमगते जाता धर्महीना भयातुरा ।  
 अभिमानधनैर्हीना निर्गुणा कलहप्रिया ॥ २९ ॥  
 गुरावष्टमगे बाला विशीला स्वल्पसन्ततिः ।  
 पृथुवादकरा पत्या त्यक्ता बह्वशना भवेत् ॥ ३० ॥  
 शुकेऽष्टमगते जाता प्रमत्ता धनवर्जिता ।  
 निर्दया धर्महीना च मलिना कपटान्विता ॥ ३१ ॥  
 शनावष्टमगे जाता दुःस्वभावा मलिम्लुचा ।  
 प्रवंचनपरा नारी भवेत् पतिसुखोज्जिता ॥ ३२ ॥  
 राहावष्टमभावस्थे कुरूपा पतिवर्जिता ।  
 कठोरहृदया रोगैर्युक्ता च व्यभिचारिणी ॥ ३३ ॥  
 शशिशुक्रौ यदा लगने मन्दराभ्यां युतौ तदा ।  
 बन्ध्या भवति सा नारी सुतभे पापदृग्युते ॥ ३४ ॥  
 कुजांशेस्तगते सौरिदृष्टे नारी सरुग्भगा ।  
 शुभांशे सप्तमे ज्ञेया सुभगा पतिवल्लभा ॥ ३५ ॥  
 बुधभे लग्नगे सूतौ चन्द्रशुक्रयुते द्विज ।  
 ज्ञेया पितृगृहे नारी सा सर्वसुखसंयुता ॥ ३६ ॥  
 लगने चन्द्रज्ञशुक्रेषु बहुसौख्यगुणान्विता ।

जीव तत्रातिसम्पन्ना पुत्रवित्तसुखान्विता ॥ ३७ ॥  
 लग्नादष्टमगौ स्यातां चन्द्रार्कौ स्वर्क्षगौ तदा ।  
 बन्ध्याऽथ काकबन्ध्या चेदेवं चन्द्रबुधौ यदा ॥ ३८ ॥  
 शनिमङ्गलभे लग्ने चन्द्रभार्गवसंयुते ।  
 पापदृष्टे च सा नारी बन्ध्या भवति निश्चयात् ॥ ३९ ॥  
 सराहौ सप्तमे सूर्ये पञ्चमे पापसंयुते ।  
 शुकेज्यराहवो मृत्यौ मृतापत्या च सा भवेत् ॥ ४० ॥  
 शुकेज्यावष्टमे सारौ सप्तमे वा कुजो भवेत् ।  
 शनिना दृग्युतो नारी गलद्गर्भा प्रकीर्तिता ॥ ४१ ॥  
 पापकर्तरिके लग्ने चन्द्रे जाता च कन्यका ।  
 समस्तं पितृवंशं च पतिवंशं हिहन्ति सा ॥ ४२ ॥  
 ससर्पाग्निजलेशर्क्षे भानुमन्दारवासरे ।  
 भद्रातिथौ जनुर्यस्याः सा विषाख्या कुमारिका ॥ ४३ ॥  
 सपापश्च शुभौ लग्ने द्वौ पापौ शत्रुभस्थितौ ।  
 यस्या जनुषि सा कन्या विषाख्या परिकीर्तिता ॥ ४४ ॥  
 विषयोगे समुत्पन्ना मृतवत्सा च दुर्भगा ।  
 वस्त्राभरणहीना च शोकसन्तप्तमानसा ॥ ४५ ॥  
 सप्तमेशः शुभो वापि सप्तमे लग्नतोऽथवा ।  
 चन्द्रतो वा विषं योगं विनिहन्ति न संशयः ॥ ४६ ॥  
 लग्ने व्यये सुखे वापि सप्तमे चाऽष्टमे कुजे ।  
 शुभदृग्योगहीने च पतिं हन्ति न संशयः ॥ ४७ ॥  
 यस्मिन् योगे समुत्पन्ना पतिं हन्ति कुमारिका ।  
 तस्मिन् योगे समुत्पन्नो पत्नीं हन्ति नरोऽपि च ॥ ४८ ॥  
 स्त्रीहन्त्रा परिणीता चेत् पतिहन्त्री कुमारिका ।  
 तदा वैधव्ययोगस्य भङ्गो भवति निश्चयात् ॥ ४९ ॥  
 मिथोऽशस्थौ मिथोदृष्टौ सितार्कौ वा सितर्क्षके ।  
 घटांशे लग्नगे नारी प्रदीप्तं मदनानलम् ॥ ५० ॥  
 संशान्तिं नयति स्त्रीभिः सुखीभिर्मदनातुरा ।  
 पराभिः पुरुषाकारस्थितभिर्द्विजसत्तम ॥ ५१ ॥  
 कुजज्ञगुरुशुकैश्च बलिभिः समभे तनौ ।  
 कुशलाऽनेकशास्त्रेषु सा नारी ब्रह्मवादिनी ॥ ५२ ॥  
 क्रूरे सप्तमगे कश्चित् खेचरो नवमे यदि ।  
 सा प्रव्रज्यां तदाप्नोति पापखेचरसंभवाम् ॥ ५३ ॥  
 विलग्ननादष्टमे सौम्ये पापदृग्योगवर्जिते ।  
 मृत्युः प्रागेव विज्ञेयस्तस्य मृत्युर्न संशयः ॥ ५४ ॥  
 अष्टमे शुभपापौ चेत् स्यातां तुल्यबलौ यदा ।  
 सह भर्त्रा तदा मृत्युं प्राप्त्वा स्वयांति निश्चयात् ॥ ५५ ॥

Encoded and proofread by ajarve at fms30.cca.rockwell.co

Please send corrections to [sanskrit@cheerful.com](mailto:sanskrit@cheerful.com)

Last updated November 19, 2010  
<http://sanskritdocuments.org>